

आकाशवाणी मध्यप्रदेश से प्रस्तुत हैं प्रादेशिक समाचार

सबसे पहले इस बुलेटिन के मुख्य समाचार :-

- प्रधानमंत्री नरेन्द्र मोदी ने आज भूटान दौरे पर : **नई जलविद्युत परियोजना** का किया उद्घाटन ।
- मुख्यमंत्री कल सिवनी से **1 करोड़ 26 लाख** से अधिक **लाइली बहनों** के खातों में **₹1500** की राशि करेंगे अंतरित।
- बिहार विधानसभा चुनाव के **दूसरे और अंतिम चरण** के लिए मतदान पूर्ण ;वोटों की गिनती 14 नवम्बर को होगी।
- मुख्यमंत्री का **सरपंच संयुक्त मोर्चा सम्मेलन** में बड़ा ऐलान; सरपंचों को **₹25 लाख** तक के कार्य कराने का अधिकार ।

अब समाचार विस्तार से:-

भारत-भूटान विद्युत समझौता

भूटान यात्रा पर गए प्रधानमंत्री नरेन्द्र मोदी का आज शाम थिम्पू में वांग्छू नदी के पश्चिमी तट पर स्थित प्रतिष्ठित किले और बौद्ध मठ ताशिचो द्जोंग में भूटान नरेश और महारानी ने स्वागत किया। भारत और भूटान ने **नयी** जलविद्युत परियोजना के उद्घाटन के साथ सफल ऊर्जा साझेदारी में एक और महत्वपूर्ण उपलब्धि हासिल की है।

सरपंच सम्मेलन

मुख्यमंत्री डॉ. मोहन यादव ने आज भोपाल के जंबूरी मैदान में आयोजित सरपंच संयुक्त मोर्चा सम्मेलन को संबोधित करते हुए कहा कि सरपंचों को अब 25 लाख रुपए तक के कार्य करने का अधिकार दिया गया है। साथ ही पंचायत प्रतिनिधियों को विकास कार्यों के लिए 50-50 हजार रुपए की राशि अंतरित की जाएगी। उन्होंने कहा प्रदेश सरकार हर ग्राम पंचायत में विकास कार्यों के साथ शांति धाम स्थापित करने की दिशा में भी आगे बढ़ रही है।

इस दौरान उन्होंने दिल्ली विस्फोट की घटना पर दुख व्यक्त करते हुए मृतकों की आत्मा की शांति के लिए दो मिनट का मौन रखा।

मुख्यमंत्री डॉ. मोहन यादव 13 नवम्बर को देवास में प्रदेश के 1.32 लाख किसानों के खातों में भावान्तर राशि अंतरित करेंगे।

राशि अंतरित

मुख्यमंत्री डॉ. मोहन यादव कल सिवनी जिले से 1 करोड़ 26 लाख से अधिक लाइली बहनों के खातों में बढ़ी हुई 1500 रुपये की राशि अंतरित करेंगे। अब तक योजना के तहत 44 हजार 917 करोड़ रुपये से अधिक की राशि सीधे बहनों के खातों में पहुंचाई जा चुकी है।

कॉन्क्लेव

मुख्यमंत्री डॉ. मोहन यादव की मौजूदगी में कल भोपाल में जनजाति संगठनों की नेशनल कॉन्क्लेव आयोजित होगी। इस कार्यक्रम में देशभर से 500 से अधिक विशेषज्ञ शिक्षा, स्वास्थ्य, आजीविका, वन अधिकार और जनजातीय सशक्तिकरण जैसे विषयों पर विचार-विमर्श करेंगे। राज्यपाल मंगुभाई पटेल समापन सत्र के मुख्य अतिथि होंगे।

यूनिटी मार्च

मुख्यमंत्री डॉ. मोहन यादव ने आज भोपाल में सरदार वल्लभभाई पटेल की 150वीं जयंती के अवसर पर सरदार पटेल पार्क से यूनिटी मार्च का शुभारंभ किया। मुख्यमंत्री ने कहा कि आधुनिक भारत के निर्माण में लौह पुरुष सरदार पटेल की भूमिका सबसे महत्वपूर्ण रही। उन्होंने अनेकों रियासतों का विलय कर अखंड भारत की नींव रखी और देश की विविधता को एकता के सूत्र में पिरोया। कार्यक्रम का शुभारंभ दीप प्रज्ज्वलन और 'एक पेड़ माँ के नाम' अभियान के तहत पौधारोपण से हुआ। मुख्यमंत्री ने सरदार पटेल की प्रतिमा पर पुष्पांजलि अर्पित की और आसमान में तिरंगे गुब्बारे छोड़े।

कार विस्फोट

गृह मंत्री अमित शाह ने नई दिल्ली में लाल किले के पास हुए कार विस्फोट के बाद स्थिति का आकलन करने के लिए आज अपने निवास पर एक उच्च स्तरीय सुरक्षा समीक्षा बैठक के बाद घटना की जाँच राष्ट्रीय जाँच एजेंसी को सौंप दी है।

रक्षा मंत्री राजनाथ सिंह ने आश्वासन दिया कि दिल्ली कार विस्फोट के जिम्मेदार लोगों को न्याय के कटघरे में लाया जाएगा और उन्हें किसी भी हालत में

बखशा नहीं जाएगा। राष्ट्रपति द्रौपदी मुर्मु ने अंगोला से केंद्रीय गृह मंत्री अमित शाह से फोन पर नई दिल्ली के लाल किला मैदान के बाहर हुए विस्फोट की जानकारी ली।

प्रदेश में भी अलर्ट जारी कर दिया गया है। नर्मदापुरम, जबलपुर, इंदौर, मंडला, गुना सहित कई जिलों में पुलिस एवं सुरक्षा एजेंसियों ने स्टेशन, बस स्टैंड और संवेदनशील स्थानों पर सघन जांच अभियान शुरू कर दिया है।

रोजगारपरक शिक्षा

प्रदेश के उच्च शिक्षा विभाग द्वारा विद्यार्थियों को रोजगारपरक शिक्षा से जोड़ने के लिए राज्य के 8 शासकीय महाविद्यालयों में अत्याधुनिक ए.वी.जी.सी. यानि एनिमेशन, विजुअल इफेक्ट्स, ग्राफिक्स, कॉमिक्स और एक्सटेंडेड रियलिटी लैब स्थापित की जा रही हैं। ये लैब भोपाल, इंदौर, ग्वालियर, उज्जैन, धार, जबलपुर और रतलाम के महाविद्यालयों में लगाई जाएंगी इस परियोजना पर लगभग 7 करोड़ रुपये व्यय होंगे, जबकि प्रति लैब करीब 90 लाख रुपये की लागत आएगी। प्रारंभ में यह योजना पायलट प्रोजेक्ट के रूप में लागू की जा रही है।

बिहार चुनाव मतदान

बिहार में विधानसभा चुनाव के दूसरे और अंतिम चरण के लिए शाम 5 बजे तक 67 दशमलव एक-चार प्रतिशत मतदान दर्ज किया गया। किशनगंज, कटिहार और पूर्णिया में रिकॉर्ड 70 प्रतिशत से ज़्यादा मतदान हुआ। किशनगंज में 76 दशमलव दो-छह प्रतिशत मतदान हुआ है।

एम्स भोपाल

अखिल भारतीय आयुर्विज्ञान संस्थान भोपाल में डॉक्टरों ने दूसरा सफल हृदय प्रत्यारोपण किया है। हाल ही में एक ब्रेन डेड युवक के पांच अंगों के दान से यह प्रत्यारोपण संभव हो सका। मुख्यमंत्री डॉ. मोहन यादव ने इस उपलब्धि को मानवता की सेवा और 'अंगदान-महादान' अभियान की सार्थकता का उत्कृष्ट उदाहरण बताया है। उन्होंने कहा कि यह सफलता राज्य की सुदृढ़ स्वास्थ्य सेवाओं का प्रमाण है। मुख्यमंत्री ने एम्स भोपाल के सभी चिकित्सकों की टीम को हार्दिक बधाई दी।

मखाना

प्रदेश में अब बिहार की तर्ज पर मखाना की खेती को प्रोत्साहित किया जाएगा। उद्यानिकी एवं खाद्य प्रसंस्करण मंत्री नारायण सिंह कुशवाह ने आज मीडिया से चर्चा के दौरान बताया कि नर्मदापुरम, बालाघाट, छिंदवाड़ा और सिवनी जिलों में मखाना खेती के विस्तार हेतु पायलट प्रोजेक्ट प्रारंभ किया जा रहा है। उन्होंने किसानों से इस योजना से जुड़ने की अपील की। मंत्री ने कहा कि मखाने की खेती छोटे तालाबों में सिंघाड़े की तरह की जाती है और इसकी मांग भारत सहित विदेशों में भी अधिक है। मखाना उत्पादक किसानों को 75 हजार रुपये प्रति हेक्टेयर या लागत का 40 प्रतिशत अनुदान दिया जाएगा।

अब कुछ समाचार संक्षेप में –

- श्योपुर जिले में युनिटी मार्च का आयोजन क्षेत्रीय सांसद शिवमंगल सिंह तोमर के नेतृत्व में कल पीजी कॉलेज से ग्राम सोईकला तक किया जाएगा।
- राजगढ़ के खिलचीपुर की विभिन्न पंचायतों में बाल विवाह मुक्त अभियान के तहत पंचायत स्तरीय संवाद 12 नवम्बर से 30 नवम्बर तक आयोजित किए जाएंगे।
- सीहोर के आष्टा जनपद पंचायत परिसर में युवा संगम रोजगार–स्वरोजगार एवं अप्रेंटिसशिप मेले के तहत आज 15 कंपनियों द्वारा 400 पदों पर भर्ती की गई।
- खंडवा में आज सीएमएचओ कार्यालय में एच.पी.वी. टीकाकरण संबंधी प्रशिक्षण दिया गया।

.....